

84.

Врз основа на член 190 став 1 и член 70 став 6 од Законот за хартии од вредност (Службен весник на Република Македонија бр. 95/2005 година), Комисијата за хартии од вредност на седницата одржана на 01-12-2006 година донесе

**П РА В И Л Н И К
ЗА ОПРЕДЕЛУВАЊЕ НА СОДРЖИНАТА И ОБ-
ЈАВУВАЊЕТО НА РЕЗИМЕТО НА ГОДИШНИТЕ
РЕВИДИРАНИ ИЗВЕШТАИ НА ДЕПОЗИТАР НА
ХАРТИИ ОД ВРЕДНОСТ**

Член 1

Со Правилникот за определување на содржината и објавувањето на резимето на годишните ревидирани извештаи на депозитар на хартии од вредност (во понатамошниот текст: депозитар) се уредува на содржина на резимето на годишните ревидирани извештаи на депозитар (во понатамошниот текст: Правилник).

Член 2

Резимето на годишните ревидирани извештаи на депозитар содржи:

- 1) мислење од овластен ревизор во врска со финансиските извештаи на депозитарот, изготвени согласно меѓународните стандарди за финансиско известување и меѓународните ревизорски стандарди (во понатамошниот текст МРС);
- 2) биланс на успех од финансискиот извештај, изготвен согласно МРС;
- 3) податоци за состојба од финансискиот извештај, изготвен согласно МРС;
- 4) преглед на паричните текови од финансискиот извештај, изготвен согласно МРС;
- 5) извештај за промени во капиталот од финансискиот извештај, изготвен согласно МРС;
- 6) податоци за членовите на одборот на директори;
- 7) податоци за физички и/или правни лица кои поседуваат најмалку 5% од акциите на депозитарот;
- 8) податоци за политиката на распределба на дивиденда и
- 9) податоци за стекнување на сопствени акции во текот на деловната година.

Член 3

Резимето на годишните ревидирани извештаи од член 2 на овој Правилник, депозитарот го објавува во "Службен весник на Република Македонија" во рок од 15 (петнаесет) дена од усвојување на годишниот извештај за претходната година од страна на Собранието на акционери на депозитарот.

Член 4

(1) Резимето на годишните ревидирани извештаи од член 2 на овој Правилник, депозитарот го доставува до Комисијата заедно со годишниот извештај за своето работење, најдоцна до 31 мај во тековната година за предходната година.

(2) Резимето на годишните ревидирани извештаи од член 2 на овој Правилник во целост е достапно во седиштето на депозитарот и во просториите на Комисијата.

Член 5

Овој правилник влегува во сила со денот на негово објавување во „Службен весник на Република Македонија“.

Бр.03-2659/1 Комисија за хартии од вредност
1 декември 2006 година Претседател,
Скопје проф. д-р. Весна Пендовска, с.р.

85.

Врз основа на член 190 и член 2 став 1 точка 31 од Законот за хартии од вредност ("Службен весник на Република Македонија" бр. 95/2005), Комисијата за хартии од вредност на седницата одржана на 01-12-2006 година, донесе

**П РА В И Л Н И К
ЗА УСЛОВИТЕ ЗА ОДРЕДУВАЊЕ
НА ПОВРЗАНИ ЛИЦА**

Предмет на уредување

Член 1

Со Правилникот за условите за дополнително одредување на поврзани лица се утврдуваат условите за дополнително одредување на поврзани лица (во понатамошниот текст: овој Правилник).

Поврзани лица

Член 2

(1) Согласно член 2 став 1 точка 28 од Законот за хартии од вредност поврзани лица претставуваат: поврзани правни лица, поврзани физички лица и физичко лице поврзано со правно лице.

(2) Поврзани лица во смисла на став 1 од овој член се две или повеќе правни или физички лица што се поврзани деловно, управувачки или капитално или се во сродство, поради што тие заедно ја определуваат деловната политика и работат во координација еден со друг со намера да обезбедат вообичаени комерцијални предности или се поврзани на начин што едно правно или физичко лице има значителен интерес во друго правно лице.

Поврзани правни лица

Член 3

(1) Согласно член 2 став 1 точка 29 од Законот за хартии од вредност поврзани правни лица се:

- правно лице кое поседува, директно или индиректно, најмалку 20% од акциите со право на глас од другото правно лице;

- правно лице во кое најмалку 50% од членовите на управниот или надзорниот одбор и одборот на директори, се членови на управниот одбор, надзорниот одбор или одборот на директори на другото правно лице;

- правно лице, кое согласно со одредбите на Законот за трговски друштва има значително учество, мнозинско учество или заемно учество во другото правно лице;

- две правни лица кои се контролирани од исто или исти правни или физички лица и

- правно лице кое по друг основ го контролира друго правно лице.

(2) За поврзани правни лица станува збор и во случај кога:

- постои можност резултатите од работењето на едно правно лице значително да влијаат врз работењето или резултатите од работењето на друго правно лице (пр. добавувачи, кредитори и други);

- две правни или физички лица заедно, сами или со други лица поврзани со нив остваруваат контрола во трето правно лице;

- можност едно или повеќе правни лица значително да влијаат врз управувањето и донесувањето на деловната политика, финансиските и деловните одлуки на друго правно лице.

(3) Покрај во случаите од став 1 и став 2 на овој член, поврзани правни лица се и правните лица кои согласно одредбите на Законот за трговски друштва се дефинирани како зависно, владејачко друштво и друштва кои дејствуваат заеднички.

Поврзани физички лица

Член 4

(1) Согласно член 2 став 1 точка 30 од Законот за хартии од вредност поврзани физички лица се физички лица кои што се:

- во сродство преку брак или посвојување;
- деца и родители, браќа и сестри, полубраќа и полусестри, баби, дедовци и внуци;
- на друг начин се крвно поврзани до втор степен;
- живееле во заедница 5 години непрекинато во однос на родител-старател и дете, маќеа или очув и посинок и поќерка, снаа, зет и родители на брачните другари.

(2) Покрај во случаите утврдени во став 1 на овој член, за поврзани физички лица се сметаат и две физички лица кои сами или со други лица поврзани со нив влијаат врз управувањето и донесувањето на деловната политика, финансиските и деловните одлуки на едно исто правно лице (поврзаност помеѓу лицата кои се членови на управниот или надзорниот одбор односно одборот на директори на едно исто правно лице и лицата поврзани со нив).

Поврзани физички со правни лица

Член 5

(1) Согласно член 2 став 1 точка 31 од Законот за хартии од вредност физичко лице поврзано со правно лице е лице кое:

- директно или индиректно поседува 20% од акциите со право на глас во правното лице или
- на друг начин има квалификувано учество во правното лице.

(2) Покрај во случаите утврдени во став 1 од овој член, за поврзани физички лица со правни лица станува збор и во случај кога:

- постои можност резултатите од работењето на едно физичко лице значително да влијаат врз целите и активностите на правното лице односно врз работењето или резултатите од работењето на правното лице (пр. вработени, адвокати, ревизори на правното лице и други) и
- можност едно или повеќе физички лица значително да влијаат врз управувањето и донесувањето на деловната политика, финансиските и деловните одлуки на правното лице (поврзаност на членовите на управниот или надзорниот одбор односно одборот на директори на правното лице - физички лица со правното лице).

Индиректен имател на акции

Член 6

(1) Индиректен имател на акции, имот или други права што му обезбедуваат учество во управувањето со капиталот е лице на чија сметка друго лице, како директен имател на акции ги стекнало споменатите акции, имот или други права што му обезбедуваат учество во менаџментот.

(2) Физичко лице се смета дека е индиректен имател на акции, имот или други права што му обезбедуваат учество во управувањето или други хартии од вредност, доколку директниот сопственик е личност поврзана со физичкото лице.

Член 5

Овој правилник влегува во сила од денот на објавувањето во „Службен весник на Република Македонија“.

Бр.03-2677/1 Комисија за хартии од вредност
1 декември 2006 година Претседател,
Скопје проф. д-р. Весна Пендовска, с.р.

86.

Врз основа на член 190 и член 209 став 3 од Законот за хартии од вредност (Службен весник на Република Македонија бр. 95/2005 година), Комисијата за хартии од вредност на седницата одржана на 01.12.2006 година донесе

П Р А В И Л Н И К ЗА ПРЕЗЕМАЊЕ НА ВРШЕЊЕ УСЛУГИ ВО СЛУЧАЈ НА ОДЗЕМАЊЕ НА ДОЗВОЛА ЗА РАБОТА СО ХАРТИИ ОД ВРЕДНОСТ НА ОВЛАСТЕНО ПРАВНО ЛИЦЕ

Член 1

Со Правилникот за преземање на вршење услуги во случај на одземање на дозвола за работа со хартии од вредност на овластено правно лице (во понатамошниот текст: Правилник) се уредува постапката со која Комисијата за хартии од вредност (во понатамошниот текст: Комисија) определува друго овластено правно лице кое ќе го преземе вршењето на услугите во врска со хартиите од вредност од овластеното правно лице на кое му е одземена дозволата.

Член 2

Во смисла на овој Правилник овластени правни лица за вршење услуги со хартии од вредност се:

- брокерски куќи со дозвола за работење добиена од Комисијата;
- овластена банка согласно Законот за банките, со дозвола за работење добиена од Комисијата и
- подружница на странска брокерска куќа која има добиено дозвола за работење од Комисијата.

Член 3

(1) Комисијата за хартии од вредност со решение ја одзема дозволата за работење со хартии од вредност на овластено правно лице.

(2) Комисијата за хартии од вредност за одземањето на дозволата за работа со хартии од вредност на овластено правно лице веднаш ја известува јавноста за одземањето на дозволата преку својата веб-страница и со објавување соопштение преку еден дневен весник кој се издава во Република Македонија.

Член 4

Овластено правно лице на кое му е одземена дозволата за работа со хартии од вредност веднаш по приемот на решението за одземање на дозволата за работа со хартии од вредност должно е да ги известува сите клиенти за одземањето на дозволата.

Член 5

На седницата на Комисијата на која е донесено Решение за одземање на дозволата за вршење на услуги во врска со хартии од вредност, Комисијата може да донесе решение со кое определува кое овластено правно лице ќе го преземе вршењето на услуги.